

نگرونظر..... اسلام آباد

جلد: ۲۳، ۲۴ شمارہ: ۱، ۲

## تعارف و تبصرہ کتب

کتاب	:	کتاب شناسی توسعی فہرست ہائی نسخہ ہائی خلی پاکستان (ویگلاڈیش)
مؤلف	:	عارف نوشائی
ناشر	:	کتاب خانہ بزرگ حضرت آیۃ اللہ العظمی مرحوم نجفی، گنجینہ جهانی مخطوطاتِ اسلامی، قم-ایران
سالِ اشاعت	:	۲۰۰۵ء
صفحات	:	۱۲۸
مصدر	:	سفرِ انتر *

دُنیاۓ علم میں کتابوں کی فہرست نگاری کی روایت صدیوں پرانی ہے۔ کتب خانوں کی فہرستیں کتابوں کی حفاظت و نگهداری اور اہل علم کی ضرورت کے تحت ہمیشہ مرتب کی جاتی رہی ہیں۔ چھاپے خانے کی ایجاد اور اس کی ترویج کے ساتھ کتابی ذخائر ”خلی“ اور ”مطبوعہ“ کے دو الگ الگ خانوں میں تقسیم ہو گئے ہیں، اور آج قدیم خلی کتابوں کی فہرست نگاری؛ خط، روشنائی اور کاغذ کی ساخت کے حوالے سے ان کی قدامت کی تعیین؛ اور آفاتِ ارضی و سماوی سے ان کی حفاظت، اپنے اپنے طور پر فنون کی حیثیت اختیار کر گئے ہیں، اور تہذیبی ورثے کی اہمیت سے آگاہ اقوام و افراد دُنیا بھر میں خلی کتابوں کی حفاظت و اشاعت کے لیے کوشش ہیں۔

چھاپے خانے کی ایجاد کے ساتھ مغربی دُنیا میں، جب مردوج متون کی طباعت کا آغاز ہوا تو وقت کے ساتھ پروان چڑھنے والی علمی روایت کے تحت اہل علم نے ضروری سمجھا کہ یہ متون امکانی حد تک درست شکل میں شائع ہوں، چنانچہ متون کی طباعت سے پہلے ان کے زیادہ سے زیادہ، اور صحیح تر نسخوں کی ملاش و ججو ہوئی، اور یوں خانقاہوں، علمی اداروں اور اہل علم کے نجی ذخائر کتب کی مفصل فہرستیں تیار کی گئیں۔ ابتداءً فہرست نگاری میں مرتبین کا ذاتی ذوق ہی اُن کا رہنمَا تھا، مگر وقت کے ساتھ اس فن کے معیار متعین ہونے لگے، اور آج بڑی حد تک فہرست نگاری کے کچھ واضح اصول متعین ہو گئے ہیں۔

مغربی اہل علم جب اپنے ذخیرہ کتب کی فہرست نگاری، اہم متون کی ترتیب و تدوین اور ان کی اشاعت میں مصروف تھے، ان کے بعض بھائی بندوں نے محض اشتیاق علم کی خاطر، یا نوازدیاتی مقاصد کے تحت مشرقی اقوام و ملک کے تہذیبی و علمی ذخیرہ کی چھان پچک کا کام شروع کر دیا تھا۔ ان میں سے بعض نے مشرقی ممالک کا سفر کیا، ان ممالک کی زبانیں یکھیں، کتابیں جمع کیں، اور اپنے ہاں مشرقی اقوام و ملک کی تہذیب و تاریخ کی تفہیم و تعلیم کے لیے علمی و تعلیمی ادارے قائم کیے۔ ان ہی اداروں سے وابستہ اہل علم نے ابتداءً عربی و فارسی کے بعض متون شائع کیے، اور متون کے خطی نسخوں سے آگاہی کی خاطر ذخیرہ کتب کی فہرستیں مرتب کیں۔ اس طرح مشرق، اور بالخصوص مسلم ممالک میں خطی کتابوں کی فہرست نگاری کا آغاز ہوا۔ وقت گزرنے پر مغربی اہل علم کے ساتھ اس فرضیہ کی انجام دہی میں مقامی اصحاب علم و دانش بھی شریک ہو گئے۔

بر صغیر کی سطح پر خطی کتابوں کی فہرست نگاری کی تاریخ سے صرف نظر کرتے ہوئے، ان جغرافیائی خطوں میں، جو آج پاکستان اور بگلا دیش کی آزاد مملکتوں کی حیثیت رکھتے ہیں، خطی کتابوں کی فہرست نگاری کی اولیں قابل ذکر کاوش ڈاکٹر سید عبداللہ (م ۱۹۸۲ء) کی ”خزانہ مخطوطات پنجاب یونیورسٹی- لاہور“ ہے جو ”اورینیل کالج میزگین“ (لاہور) میں مئی ۱۹۲۶ء سے اگست ۱۹۳۶ء تک بالاقساط شائع ہوئی (بعد میں سید عبداللہ نے انگریزی میں A Descriptive Catalogue of Persian, Urdu and Arabic Manuscripts in the Panjab University Library کے نام سے کام کا آغاز کیا، مگر اس فہرست کی شائع شدہ دو جلدوں میں ان کی اولیں کاوش پر مبنی فارسی زبان میں تاریخ اور کتب شعر کے خطی نسخوں ہی کا احاطہ کیا جا سکا)۔

سید عبداللہ، جب پنجاب یونیورسٹی- لاہور کے فارسی خطی نسخوں کی فہرست نگاری میں مصروف تھے، ۱۹۲۹ء میں لارڈ ارون کے ڈھاکہ یونیورسٹی جانے پر ایک مختصر سی فہرست Catalogue of Arabic, Persian and Urdu MSS. Presented to Dacca University Library شائع ہوئی۔ ۱۹۳۲ء میں پنجاب یونیورسٹی کے سنکرت خطی نسخوں کی موضوعی فہرست شائع ہوئی۔ ان کے علاوہ تقسیم ہند تک، ان خطوں میں جو ”مملکت خداداد پاکستان“ کہلاتے، فہرست نگاری کی جانب کوئی قابل ذکر پیش رفت نہ ہوئی۔ قیامِ پاکستان کے بعد ۱۹۶۰ء تک پنجاب پیک لابریری- لاہور کے عربی خطی نسخوں، اور درگاہ لابریری اُچ شریف (سابق ریاست بہاول پور) کے عربی و فارسی خطی نسخوں کی توثیق فہرستیں شائع ہوئیں۔ ۱۹۶۰ء کی دہائی کے نصف اول تک پنجاب پیک لابریری- لاہور کی مزید

فہرستیں، اور انہم نے ترقی اردو کے اردو خطی نسخوں کی فہرست کا پہلا حصہ شائع ہوا۔ اس کے بعد جو دوسرے ادارے اس کا رجسٹر میں شریک ہوئے، ان میں سندھ یونیورسٹی-جام شورو اور پنجاب یونیورسٹی-لاہور شامل ہیں۔ ان جامعات کے اساتذہ نے خود، اور اپنی غیرانی میں طلبہ سے فہرستیں مرتب کرائیں، جن میں سے اکا دُکا کتابی صورت میں شائع ہوئیں، اور جو شائع نہ ہو سکیں، جامعات کے کتب خانوں میں اہل ضرورت کی دسترس میں تھیں۔ اس کے ساتھ ہی مرتبتین فہارس نے مضامین لکھ کر مختلف کتب خانوں کے خطی ذخائر سے علمی ڈنیا کو روشناس کرایا۔

خطی ذخائر کی فہرست نگاری کو اُس وقت بالخصوص بڑھاوا ملا، جب ۱۹۷۰ء میں مرکز تحقیقات فارسی ایران و پاکستان قائم ہوا۔ مرکز نے اپنے کتب خانہ—"کتاب خانہ گنج بخش"—میں خطی نسخے جمع کرنے کی تگ و دو کی، اور آج اس کتب خانے کا خطی ذخیرہ وطن عزیز کے چند وقیع ترین ذخائر میں سے ایک ہے۔ مرکز نے نہ صرف "کتاب خانہ گنج بخش" کے خطی نسخوں کی فہارس شائع کیں، بلکہ وطن عزیز کے دور دراز دیہات تک خطی ذخائر کا جائزہ لیا، ان کی فہرستیں مرتب کرائیں، اور خطی نسخوں کی فہرست نگاری میں بیسیوں افراد کو شامل کر لیا۔ مرکز نے آقا احمد منزوی کی "فہرست مشترک نسخہ ہای خطی فارسی" کی چودہ جلدیوں کی ترتیب و اشاعت کا قابل صد تحسین کارنامہ انجام دیا ہے۔ مرکز تحقیقات فارسی ایران و پاکستان کے ایک سابق رفیق کار جناب عارف نوشانی نے وطن عزیز کے متعدد ذخائر کی فہرست نگاری کے ساتھ ساتھ ۱۹۸۰ء میں خطی کتابوں کی فہرستوں کی ایک فہرست، یعنی فہرنس الفہارس "کتاب شناسی فہرست ہای نسخہ ہای خطی پاکستان" (فارسی) کے عنوان سے مرتب کی، بعد ازاں انہوں نے اسے اضافوں کے ساتھ "پاکستان میں مخطوطات کی فہرستیں (کتابیات)-جلد اول" کے نام سے اردو میں منتقل کیا (اشاعت: ۱۹۸۸ء)۔ الحمد للہ وطن عزیز کے خطی ذخائر کی فہرست نگاری کا کام بتدریج آگے بڑھ رہا ہے، اور جناب نوشانی بھی اہل علم کو اس سے مسلسل آگاہ رکھ رہے ہیں۔ اسی سلسلہ آگاہی کا تازہ ترین اظہار زیرِ نظر کاوش کی صورت میں ہمارے پیش نظر ہے۔

زیرِ نظر "کتاب شناسی توصیی فہرست ہای نسخہ ہای خطی پاکستان (وبگلادیش)"، میں ۲۰۰۲ء تک وطن عزیز میں مختلف زبانوں کے خطی نسخوں کی مطبوعہ و غیر مطبوعہ فہارس (نیز مطبوعات کی فہارس، جن میں خطی نسخوں کا ذکر بھی کیا گیا ہے) کا احاطہ کرنے کی کوشش کی گئی ہے۔ ہر فہرست کے بنیادی

کوائف دیے گئے ہیں، اور اس کے محتويات کا تعارف لکھا گیا ہے۔ بعض کتب خانوں کے ذخائر کے بارے میں رسائل و جرائد میں مقالات شائع ہوئے ہیں، ان میں سے جو دستیاب ہوئے، شامل کر لیے گئے ہیں، اور استیعاب و احاطہ کی کوشش نہیں کی گئی، کیوں کہ رسائل و جرائد کہیں یک جا دستیاب نہیں۔ مزید براں اکا دکا ایسے مقالات اور فہارس بھی ہیں جو یروں پاکستان شائع ہوئیں، مگر جزوی طور پر یہ وطن عزیز کے خطی ذخائر کتب سے بحث کرتی ہیں۔ اسی طرح بعض اندرجات میں یروں پاکستان کے ذخائر کا ذکر ہے، مگر انہیں اس لیے شامل فہرست کر لیا گیا ہے کہ وطن عزیز میں شائع ہوئے ہیں، بصورت دیگر ”مخبوطات پیرس“، ”فہرست نسخہ ہائی خطی فارسی بہبیتی“ کتاب خانہ مؤسسه کاما-گنجینیہ ماںک جی، ”شہاب اودھ کے کتب خانے“ اور ”فہرست کتب خانہ ٹپو سلطان“ وغیرہ (اندرجات ۲۰۷-۲۱۳) کا وطن عزیز سے عملاً اتنا ہی تعلق ہے جتنا انڈیا آفس لائبریری یا موجودہ ہندوستان کے ذخائر کا، اور ان آخرالذکر ذخائر کی فہارس زیرنظر فہرست کا جزو نہیں۔

”کتاب شناسی تصویی فہرست ہائی نسخہ ہائی خطی پاکستان (ویگلادیش)“ اپنی نوعیت کی کامیاب اور قابل قدر کاوش ہے، تاہم کسی بھی موضوع پر مرتب کی گئی فہرست کو اس حد تک جامع و کامل سمجھنا کہ کوئی ایک ماذد بھی مندرج ہونے سے نہ رہ گیا ہو، درست نہیں۔ جہاں تک مقالات کی شکل میں مختلف کتب خانوں کے ذخائر کے تعارف کا تعلق ہے، ”فلکاظ“ میں شائع شدہ متعدد مقالات کا حوالہ دیا گیا ہے، مگر بہت سے مقالات نظر انداز بھی ہو گئے ہیں۔

”کتاب شناسی تصویی---“ کی ورق گردانی کرتے ہوئے جن اضافی معلومات کی جانب ذہن منتقل ہوا، انہیں ذیل میں پیش کیا جاتا ہے:

☆ منبع شناسی (کتاب شناسی ہائی فہرست ہائی نسخہ ہائی خطی شبہ قارہ) کے تحت کوکیس عواد کی ”فہارس المخطوطات العربية في العالم“ مذکور نہیں۔ اس کی جلد اول میں پاکستان کی فہارس کا ذکر ہے۔  
الکویت: المنظمة العربية للتربية والثقافة والعلوم، ۱۹۸۳ء، الجزء الاول، صفحات۔

D.N.Marshall کی تالیف Mughals in India: A Bibliographical Survey of Manuscripts کا مکرر ذکر ہوا ہے (ص ۲۳، ص ۲۵)، مگر اس کے ضمنے کا ذکر نہیں ہو سکا۔

D.N.Marshall, Mughals in India: A Bibliographical Survey, vol.1, Manuscripts, Supplementary Part 1, New Delhi: Indian Council of Historical Research, 1996, pp.148.

اس ضمیمے میں برصغیر کی مختلف زبانوں میں مغلیہ عہد پر خطی نسخوں کی فہرست دی گئی ہے۔ ضمیمہ تین حصوں میں منقسم ہے۔ پہلے حصے میں اسامیے مصنفوں کی الفبائی ترتیب کے تحت خطی نسخوں کی تفصیل دی گئی ہے۔ دوسرے حصے میں ان خطی نسخوں کا اندرج ہے جن کے مصنفوں معلوم نہیں، اور عنوانات کتب کے مطابق الفبائی ترتیب قائم کی گئی ہے۔ تیسرا حصے میں اصل کتاب کے حوالے سے اضافات و تصحیحات ہیں۔ آخر میں عنوانات کتب اور موضوعات کے اشارے ہیں۔

☆ صفحہ ۸۸ پر ڈاکٹر سید عبداللہ کے مقابلے ”کتاب خانہ شیرازی کے نوادر“ کا اندرج ”اور نیشنل کالج میگزین“ (لاہور) میں اس کی اولیں اشاعت کے حوالے سے ہوا ہے، بعد میں اسے سید صاحب نے اپنے ایک مجموعہ مقالات میں شامل کر لیا تھا۔ دیکھیے:

سید عبداللہ، ”فارسی زبان و ادب—مجموعہ مقالات“، لاہور: مجلس ترقی ادب، جون ۱۹۷۴ء، صفحات

۳۶۱-۳۶۸

☆ صفحات ۹۰-۹۱ پر مولوی محمد شفیع کے ذخیرہ مخطوطات کی فہرست (مرتبہ محمد بشیر حسین) کا اندرج ہے، یہ ذخیرہ آج منتشر ہو کر وطن عزیز کے مختلف کتب خانوں کا جزو بن گیا ہے، تاہم اس کے بارے میں مولوی محمد شفیع کا یہ مضمون تاریخی حیثیت رکھتا ہے:

”میرا کتب خانہ“، مشمولہ محمد شفیع، ”مقالات دینی و علمی“، حصہ دوم، لاہور: دین محمدی پرنس، ۱۹۶۱ء،

صفحات ۱۶۲-۱۷۲

☆ ”فہرست ہائی نسخہ ہائی کشور ہائی خارج، چاپ پاکستان“ کے تحت ایران، برطانیہ، ترکی وغیرہ کے کتب خانوں کے بارے میں بعض کتابوں اور مضامین کا ذکر کیا گیا ہے۔ اس حصے میں اضافات کی خاصی گنجائش ہے۔ مثال کے طور پر دیکھیے:

☆ اختر راہی، کتب خانہ کوپریلی (استانبول) میں علماء برصغیر کی تصانیف کے خطی نسخے، ”بینات“ (کراچی)، مئی-جون ۱۹۹۰ء، صفحات ۶۲-۶۳

☆ مولوی، محمد شفیع، استانبول کے خزانے مخطوطات، ”مقالات دینی و علمی“، حصہ دوم، حوالہ مذکورہ، صفحات ۷۲-۹۲

☆ —، استانبول کے کتاب خانوں میں مرقعات، حوالہ مذکورہ، صفحات ۱۰۸-۱۰۱

☆ ایک اور اہم فہرست سید ہاشم ندوی (م ۱۹۷۱ء) کی ”تذکرة النوادر من المخطوطات العربية“ ہے جو مجلس دائرۃ المعارف العثمانیہ- حیدر آباد کے اشاعتی پروگرام کے حوالے سے مرتب کی گئی تھی۔ مرتب نے دُنیا بھر کے خطی کتابوں کے ذخیرے سے اسلامی تہذیبی میراث کے ۳۷۶ نوادر کی نشان دہی کی کوشش کی تھی۔

نوادر کی نشان دہی میں مرتب نے ”مکتبۃ السنديۃ“ (کتب خانہ پیر جہنڈا- سنده) کے متعدد خطی نسخوں کا ذکر کیا ہے جو اُس دور میں پیر احسان اللہ السندھی کے انفرام میں تھا۔ فہرست کی ترتیب یہ ہے:

- علوم القرآن • علوم الحديث • علم الفقه و اصولہ • علم الکلام والعقائد • علوم التاریخ (التاریخ العام، تاریخ الاسلام، تاریخ الاماکن) • علم الرجال والطبقات • علم اللغة • علوم الادب • علم النحو • علم المنطق والفلسفہ • علوم الرياضیہ • علم الموسيقی • علم الکیمیا والطبیعہ • علم الطبع والجراثۃ • علم التصوف والاخلاق۔

فہرست کے کوائف یہ ہیں: حیدر آباد دکن: دائرۃ المعارف العثمانیہ، ۱۳۵۰ھ، ۲۲۸ صفحات۔

---